

# सिटी न्यूज सुपरफास्ट

यवतमाळ

वर्ष १ अंक १० गुरुवार, दि. ४ जून २०२६ मूल्य ३ रुपये पुष्टे ४

RNI No. - MAMAR/26/A4531

Postal Regn. No. AKL DN/283/2024-2026 http://epaper.citynewssuperfast.com

## भूमि अभिलेख विभागातील गैरव्यवहाराचा पर्दाफाश

### निलंबित उपअधीक्षक पंकज पवार यांच्याविरुद्ध गुन्हा दाखल

प्रतिनिधी ४ जून

**अकोला:** अकोला भूमी अभिलेख कार्यालयातील तत्कालीन आणि सध्या निलंबित असलेले उपअधीक्षक पंकज शिवदास पवार यांच्याविरुद्ध प्रशासकीय अधिकारांचा गैरवापर, फसवणूक आणि शासकीय दफतरात मोठ्या प्रमाणावर फेरफार केल्याप्रकरणी अखेर फौजदारी गुन्हा दाखल करण्यात आला आहे. पण, या सर्व प्रकरणात तोंडी आदेश देणारे आणि चौकशी समितीत सदस्य असणाऱ्यांना या सर्व प्रकरणात वगळण्यात आले आहे. इतकेच नाही तर ज्या विविध प्रकरणात फौजदारी स्वरूपाचा गुन्हा दाखल करणे हे कितपत न्यायोचित आहे असा ही प्रश्न विचारला जात आहे. या सर्व प्रकरणात तपास अधिकाऱ्यांना अद्याप चौकशी समितीचा पूर्ण अहवाल काढला नाही अशी विचारणा होत आहे. त्याच बरोबर केवळ उपअधीक्षक पंकज पवार हेच कसे काय गुन्हेगार ठरले. लाभार्थ्यांच्या



बरोबर, विभागातील एजंट आणि विभागातील त्यांच्या कनिष्ठांनी जो अहवाल विविध प्रकरणात दिला त्यानंतर त्यांनी मान्यता दिली. इतकेच नाही तर केवळ उपअधीक्षक यांच्या मान्यतेने प्रकरण पूर्णत्वास गेले नाही काही प्रकरणात वरिष्ठांनी सरकारी पोर्टलवर से दिल्यानंतरच प्रकरणे मार्गी लागली असे असताना केवळ एकटा पंकज पवार याला दोषी ठरवित इतर आरोपींना वगळण्याचा उद्योग केला कोणी असा प्रश्न उपस्थित होत आहे. निलंबित उपअधीक्षक पंकज पवार यांच्या १ जून २०२३ ते ३० जून २०२५ या कार्यकाळातील कामकाजाची सखोल चौकशी करण्यात आली होती. अमरावती प्रदेशचे भूमी अभिलेख उपसंचालक आणि पुणे जमाबंदी आयुक्तांच्या



मार्गदर्शनाखाली झालेल्या या चौकशीचा अहवाल २ जानेवारी २०२६ रोजी सादर करण्यात आला होता. या अहवालात पवार यांनी पदाचा गैरवापर करून गंभीर गैरव्यवहार केल्याचे निष्पन्न झाले आहे. या सर्व गंभीर बाबींचा विचार करून भूमी अभिलेख अमरावती उपसंचालकांच्या निर्देशानुसार, अकोल्याच्या जिल्हा अधीक्षक भूमी अभिलेख भारती खंडेलवाल यांनी सिटी कोतवाली पोलिसात तक्रार दिली. या प्रकरणाचा पुढील तपास पोलीस करत असून, या रक्रेटमध्ये महसूल विभागातील आणखी काही अधिकाऱ्यांचा किंवा कर्मचाऱ्यांचा सहभाग आहे का, याचाही शोध घेतला जात आहे.

### चौकशीत समोर आलेले गंभीर गैरप्रकार

- पवार यांनी शासकीय सेवेत असताना शासनाचा विश्वासघात करून खाजगी व्यक्तीच्या फायद्यासाठी अनेक बेकायदेशीर कृत्ये केल्याचे चौकशीत स्पष्ट झाले आहे. या प्रकरणात नेमके खाजगी व्यक्ती कोण त्यांचा तपशील मात्र जाहिर करण्यात आला नाही.
- तब्बल १५ प्रकरणांमध्ये मालमत्तेचे अधिकार, सत्ता प्रकाश बदलणे आणि मयत खातेदारांच्या नावे नियमबाह्य पद्धतीने अर्ज मंजूर करणे, यातील संबंधित मालमत्ताधारक कोण, त्यांचे एजंट कोण, त्यांचे प्रकरणे कुठल्या ज्युनिअर आणि सिनिअरने मंजूर केले.
- ७ प्रकरणांमध्ये तात्पुरत्या भाडेपट्ट्याच्या मिळकत पत्रिका तयार करणे, तसेच केवळ जागेची पाहणी करून नवीन मिळकत पत्रिका नियमबाह्यपणे बनवणे. यातील लाभार्थी कोण अशी विचारणा आता सुरु झाली आहे. त्यामुळे त्यांच्यावर शासकीय कागदपत्र बनावट केल्याचा गुन्हा का दाखल नाही.



- खाजगी व्यक्तीच्या फायद्यासाठी मालमत्तेचे क्षेत्र वाढवणे, सार्वजनिक सुविधांच्या जागेवर खाजगी व्यक्तीची नावे नोंदवणे आणि जमिनीचे एकत्रीकरण (सामिलीकरण) करताना क्षेत्रफळ वाढवणे. हा उद्योग कोणासाठी केला आणि त्याच्या नावाचा उल्लेख का नाही अशी विचारणा केली जात आहे.
- महाराष्ट्र जमीन महसूल अधिनियम १९६६ चे कलम १५५ चे उल्लंघन करून अधिकाराबाहेर जाऊन आदेश देणे आणि प्रमाणपत्रे वाटणे, असे करताना ज्या लाभार्थ्यांसाठी हा सरकारी दस्त बदलण्यात आला त्याच्या विरोधात गुन्हा दाखल होण्याची गरज व्यक्त केली जात आहे.
- अकोला महानगरपालिकेकडे भूसंपादनाद्वारे हस्तांतरित झालेल्या शासकीय जागेवर खाजगी व्यक्तीची नावे बेकायदेशीरपणे चढवणे. हा खाजगी व्यक्ती कोण ज्याच्या नावावर शासकीय जागेचा भाग दिला गेला. त्यांच्या विरोधात गुन्हा का दाखल केला गेला नाही. अशी विचारणा होत आहे.

## कौलखेड स्कूल ऑफ स्कॉलर्सची लिज तर कधीची संपली

### अकोला महापालिकेचा भोंगळ कारभार आला समोर मनसे नेत्यांनी जमीन मोकळी करण्याची केली मागणी



प्रतिनिधी ४ जून

**अकोला:** कौलखेड येथील स्कूल ऑफ स्कॉलर्सची लिज तर करारानंतर आठ वर्षात संपली आहे. तरी देखील महापालिकेच्या भ्रष्ट अधिकाऱ्यांनी त्याकडे का लक्ष दिले नाही असा प्रश्न मनसे जिल्हाध्यक्ष पंकज साबळे यांनी केला आहे. स्थानिक नागरिकांच्या हक्काची ओपन स्पेस त्यांना त्वरीत खुली करून देण्याची मागणी मनसेने केली आहे. कौलखेड येथील स्कूल ऑफ स्कॉलर्स ही ओपन स्पेस मध्ये बांधल्या गेली आहे. ओपन स्पेस मध्ये बांधकाम करताना महापालिकेसोबत झालेल्या

करारानुसार केवळ दहा टक्के बांधकामाची परवानगी अपेक्षित आहे. पण, ग्रीन झोन ची जागा ताब्यात ठेवत दहा टक्के पेक्षा अधिकचे बांधकाम स्कूल ऑफ स्कॉलर्सने केल्याची धक्कादायक माहिती मिळाली आहे. ओपन स्पेस स्थानिकांसाठी खुली न ठेवता ती कपाटडवॉल घेत बंदीस्त केल्या गेली. इतकेच नाही तर शाळेचे चौकीदार स्थानिकांना हाकलून लावत असल्याची धक्कादायक माहिती मिळाली. स्कूल ऑफ स्कॉलर्स ने ओपन स्पेस त्वरीत स्थानिकांसाठी खुली करावी अशी मागणी मनसे जिल्हाध्यक्ष पंकज साबळे यांनी केली आहे. दरम्यान, या विषयावर महापालिकेच्या नगर रचनाकार

### कौलखेड स्कूल ऑफ स्कॉलर्सचा भाडेपट्टा संपला

मौजा कौलखेड मंजूर अभिन्नासात खुली जागा २३४९ स्वे. मी ही होती. त्यापैकी खुल्या जागेपैकी १- टक्के जागा म्हणजे २४३ स्वे. मी ही जागा स्वर्गीय राधिकाबाई मेघे महिला शिक्षण संस्था तर्फे सचिव श्रीमती सुमिती राजेंद्र वानखेड यांना दिनांक २३ फेब्रुवारी २००६ रोजी ८ वर्ष ११ महिन्यांच्या कालावधीसाठी भाडेपट्ट्याने दिली होती. त्यानंतरची जी काही कारवाई करायची होती, एक्टर भाडेपट्टा वाढवण्याच्या संदर्भात किंवा खाली करण्यासंदर्भात, त्या संदर्भातील कारवाई महापालिकेकडून प्रलंबित आहे. सदर कारवाई महापालिकेतर्फे प्रस्तावित करण्यात येत आहे. सदर जागा ही कोणत्या परिस्थितीत संबंधितांना भाडेपट्ट्यावर दिलेली आहे, याच सखोल प्रत्यक्षरीत्या स्थळ पाहणी करून, नेमकं भाडेपट्ट्यावर देण्यात आल्यानंतर किती बांधकाम जास्त केले, किती कालावधी जास्त हे केला आणि कोणत्या वापरासाठी त्यांनी व्हायलेशन केले, याबाबीची सविस्तर तपासणी करून पुढील कारवाई प्रस्तावित करण्यात येईल.

साबळे नगर रचनाकार, महापालिका अकोला.

### स्कूल ऑफ स्कॉलर्स खाली करू

कौलखेड येथील स्कूल ऑफ स्कॉलर्स एखाद्या खुल्या जागेवर १० टक्के पेक्षा जास्त बांधकाम केले गेले असेल, तर ती जागा सध्याच्या कब्जेदारकाकडून परत ताब्यात घेतली जाईल व पाडण्यात येईल. ताब्यात ओपन स्पेस देखभाल आणि दुरुस्तीसाठी त्याच परिसरातील स्थानिक नागरिकांच्या स्वाधीन केली जाईल. खुल्या जागांवर ज्यांनी बेकायदेशीरपणे ताबा मिळवला आहे, त्यांच्यावर कडक कारवाई करून त्या जागा खाली करून घेतल्या जातील.



विजय अग्रवाल  
सभापती, स्थायी समिती मनाप, अकोला.

## जनगणनेच्या कामाची जिल्हाधिकाऱ्यांकडून प्रत्यक्ष पाहणी

### प्रतिनिधी ४ जून

**यवतमाळ :** घरांना भेटी देवून केली पडताळणी; खरी व अचूक माहिती देवून सहकार्य करण्याचे आवाहन जिल्ह्यात जनगणनेचे काम सुरु असून यात प्रगणक, पर्यवेक्षक घरोघरी जावून कुटुंब व नागरिकांची माहिती डिजिटल पद्धतीने नोंदवित आहेत. या जनगणनेच्या कामाची प्रत्यक्ष पाहणी व फिल्डवरील अडचणी जाणून घेण्यासाठी जिल्हाधिकारी विकास मीना यांनी यवतमाळमधील चौसाळा परिसरात भेट देऊन कामाची प्रगती जाणून घेतली. सन २०११ च्या जनगणनेनंतर तब्बल १५ वर्षांनी जनगणना करण्यात येत आहे. यात १ मे ते १५ मे २०२६ या कालावधीत स्व-गणना करण्याची सोय नागरिकांना उपलब्ध करून



देण्यात आली होती. त्यानंतर पहिल्या टप्प्यात १६ मे ते १४ जून २०२६ या कालावधीत प्रत्यक्ष घरी भेट देऊन जनगणनेचे काम करण्यात येत आहे. या राष्ट्रीय कामाची प्रगती तसेच फिल्डवर येत असलेल्या अडचणी जाणून घेण्यासाठी जिल्हाधिकाऱ्यांनी चौसाळा परिसरातील घरांना भेटी दिल्या. प्रगणक यांच्यामार्फत सुरु असलेली जनगणना अचूक होत आहे का, याची त्यांनी स्वतः पडताळणी केली. जनगणनेच्या कामासाठी घरी येणारे प्रगणक आणि पर्यवेक्षकांना, नागरिकांनी खरी व अचूक माहिती घ्यावी, असे आवाहन जिल्हाधिकारी विकास मीना यांनी केले. कामात अडचणी आल्यास समन्वयाने सोडविण्याच्या सूचना जिल्हाधिकारी यांनी प्रगणक व पर्यवेक्षकांना दिल्या. यावेळी तहसीलदार विद्या शिंदे, प्रगणक, पर्यवेक्षक आदी उपस्थित होते.

## मान्सून केरळमध्ये दाखल!

वृत्तसंस्था ४ जून

**तिरुअनंतपुरम :** केरळमध्ये मान्सून दाखल झाल्याची अधिकृत घोषणा भारतीय हवामान विभागाने केली. पुढील ४८ तासांत कोकण आणि दक्षिण महाराष्ट्रात पावसाची शक्यता वर्तवण्यात आली असून, विदर्भातील मान्सूनसाठी १५ जूनपर्यंत प्रतीक्षा करावी लागू शकते. पुढील २-३ दिवसात मोसमी वारे महाराष्ट्रातील काही भाग व्यापू शकतात, अशी भारतीय हवामान विभागाची माहिती आहे. पुढील २-

३ दिवसांत गोवा, महाराष्ट्राचा काही भाग, सोबतच तामिळनाडू, कर्नाटक, बंगालचा उपसागराचा काही भाग आणि ईशान्य भारतातील काही राज्यांमध्ये मान्सूनच्या आगमनासाठी अनुकूल परिस्थिती आहे. मान्सून केरळात १ जून रोजी दाखल होत असतो, मात्र यंदा तो ३ जून रोजी दाखल झाला आहे. याचदरम्यान, हवामान विभागाचे तज्ज्ञ प्रवीण कुमार यांनी महत्वाची माहिती दिली आहे. केरळमध्ये मान्सून धडकला असून यंदा तीन दिवस उशिराने आला आहे.

## प्रेमसंबंधाचे रूपांतर मारहाणीत!

### नगरसेवकाचा महिलेवर संशय, भररस्त्यात चप्पलांनी हल्ला



**यवतमाळ :** प्रेमसंबंधातून सुरु झालेला वाद अखेर मारहाणीपर्यंत पोहोचल्याची धक्कादायक घटना घुमचुस येथे उघडकीस आली आहे. नगर परिषदेचे अपक्ष नगरसेवक पंकज धोटे यांनी एका महिलेला भररस्त्यात हाताबुक्यांनी व पायातील जोड्याने मारहाण केल्याचा आरोप असून, या प्रकरणी त्यांच्याविरुद्ध गुन्हा दाखल करण्यात आला आहे. मिळालेल्या माहितीनुसार, गुरुवारी (दि. ४ जून) सकाळी सुमारे १० वाजताच्या सुमारास लॉयड्स मेटल्स कंपनीच्या प्रवेशद्वाराजवळ संबंधित महिला उभी होती. यावेळी नगरसेवक पंकज धोटे तेथे पोहोचले आणि 'तू कोणशी बोलतेस?' असा जाब विचारत संतापाच्या भरात महिलेवर तुटून पडले. हाताबुक्यांसह पायातील जोड्यानेही त्यांनी मारहाण केल्याचे तक्रारीत नमूद करण्यात आले आहे. या

### दोन वर्षांचे प्रेमसंबंध; संशयातून वादाची ठिणगी

सूत्रांच्या माहितीनुसार, मागील दोन वर्षांपासून नगरसेवक पंकज धोटे आणि संबंधित महिलेमध्ये प्रेमसंबंध होते. मात्र गेल्या काही दिवसांपासून नगरसेवक महिलेवर संशय घेत होते. याच कारणावरून वारंवार शिवीगाळ आणि वाद होत असले मारहाणीपर्यंत पोहोचल्याने परिसरात खळबळ उडाली आहे. लोकप्रतिनिधीच कायदा हातात घेत असल्याने संताप सामान्य नागरिकांच्या प्रश्नांसाठी निवडून दिलेल्या लोकप्रतिनिधीकडूनच महिलेवर मारहाण झाल्याचा आरोप समोर आल्याने नागरिकांमध्ये संताप व्यक्त होत आहे. या प्रकरणाच्या निष्पक्ष चौकशीकडे आता सर्वांचे लक्ष लागले आहे. मारहाणीत महिलेच्या डोक्याला दुखापत झाली. घटनेनंतर पीडित महिलेने थेट पोलिस ठाणे गाठून तक्रार दाखल केली. तक्रारीच्या आधारे आरोपी नगरसेवक पंकज धोटे यांच्याविरुद्ध भारतीय न्याय संहितेच्या कलम ११८(१), ३५१(२) व ३५२ अंतर्गत गुन्हा नोंद करण्यात आला असून पुढील तपास पोलिस करीत आहेत.

## उमेदवाराच्या माघारीने 'स्थानिक अर्थव्यवस्थेला' धक्का?

### यवतमाळ : राजकीय वर्तुळात मोठी चर्चा रंगली आहे.

महाविकास आघाडीच्या संभाव्य उमेदवारांना निवडणुकीच्या रिंगणातून माघार घेतल्याने अनेकांच्या अपेक्षांवर पाणी फिरल्याचे बोलले जात आहे. उमेदवाराच्या निर्णयामुळे केवळ राजकीय समीकरणेच बदलली नसून स्थानिक पातळीवर विविध क्षेत्रांमध्ये निराशेचे वातावरण निर्माण झाल्याची चर्चा आहे. निवडणूक जाहीर झाल्यानंतर अनेक इच्छुक नगरसेवक आणि स्थानिक पदाधिकाऱ्यांनी आपापली तयारी सुरु केली होती. प्रचार बैठका, कार्यकर्ता मेळावे, मतदार संपर्क आणि विविध कार्यक्रमांच्या माध्यमातून राजकीय सक्रियता वाढेल अशी अपेक्षा होती. मात्र उमेदवाराने ऐनवेळी माघार घेतल्याने अनेकांचे नियोजन कोलमडल्याचे बोलले जात आहे.



कार्यक्रम नसून ती एक प्रकारची स्थानिक अर्थव्यवस्था असते. प्रचारासाठी होणाऱ्या बैठका, भोजन व्यवस्था, वाहनांची ने-आण, बॅनर-फ्लेक्स, ध्वनी व्यवस्था अशा अनेक क्षेत्रांना त्याचा फायदा होत असतो. उमेदवाराच्या माघारीनंतर काही हॉटेल व्यावसायिकांमध्येही निराजी असल्याचे बोलले जात आहे. प्रचाराच्या मुक्कामासाठी, बैठका आणि मेळाव्यांसाठी होणाऱ्या बुकिंगच्या अपेक्षा आता अपुऱ्या राहिल्या आहेत. वाहनधारकांनाही प्रचार फॅन्द्या आणि दैन्यांतून मिळणाऱ्या अतिरिक्त उत्पन्नाच्या आशा मावळल्याची चर्चा आहे. क्षेत्रातही या घडामोडीची जोरदार चर्चा सुरु आहे.

## पेरणीपूर्वी पावसाच्या अंदाजावर शेतीचे योग्य व्यवस्थापन करणे आवश्यक!

खरीप शेती म्हणजे केवळ बियाणे पेरणे नव्हे, तर राहाणपणाची वेळे उचलणे, वेळेवर निर्णय घेणे जे आपल्याला अनिश्चिततेपासून वाचवतात. पावसाचा मागोवा घेण्यापासून ते योग्य बाणनिवडण्यापर्यंत, मातीची काळजी घेण्यापासून ते विन्याहारे पिकांचे संरक्षण करण्यापर्यंत, प्रत्येक पायरी आपल्यासाठी महत्वाची आहे. आजचा शेतकरी मात्र केवळ शेतकरी नाही, तर जोखीम व्यवस्थापकही आहे. बदलते हवामान, बाजारातील



बदलती मागणी आणि वाढता खर्च यामुळे केवळ पारंपरिक पद्धती पुरेशा राहिलेल्या नाहीत. येथेच तयारी, नावीन्य आणि

आपल्या खरीप शेती हंगामावर नियंत्रण ठेवा. कारण जेव्हा तुम्ही चांगली तयारी करता तेव्हा तुमची वाढ चांगली होते आणि तोच सोयीस्कर, पर्यावरणपूरक शेतीचा आधार असतो. खरीप हंगाम (जून ते ऑक्टोबर) हा भारतातील मुख्य शेती हंगाम आहे. या काळात चांगल्या उत्पादनासाठी योग्य जमिनीची मशागत, बियाण्यांची निवड, बीजप्रक्रिया, खतांचे योग्य व्यवस्थापन आणि पावसाच्या अंदाजावर आधारित पीक नियोजन करणे अत्यंत गरजेचे आहे.

### १. पूर्व मशागत आणि जमीन तयार करणे

पावसाळ्यापूर्वी शेताची खोल नांगरणी करून घ्यावी, शेतातील कचरा, धसकटे वेचून शेत स्वच्छ करावे, शेवटच्या पाळीपूर्वी १० ते १२ गाड्या चांगले कुजलेले शेणखत जमिनीत मिसळावे, भारी जमिनीत पाण्याचा निचरा होण्यासाठी रुंद वरंदा आणि सरी पद्धतीचा वापर करावा.

### २. बियाण्यांची निवड आणि बीजप्रक्रिया

पेरणीपूर्वी आपल्या जमिनीनुसार आणि कृषी विद्यापीठांनी शिफारस केलेल्या संकरित किंवा सुधारित वाणांचीच निवड करावी, बियाण्यांची उगवणक्षमता तपासून घ्यावी, पेरणीपूर्वी बियाण्यांना

### 'बीजप्रक्रिया' करणे आवश्यक आहे.

यामुळे बुरशीजन्य रोग आणि किडींची प्रादुर्भाव सुरुवातीलाच रोखता येतो. यासाठी ट्रायकोडर्मा, कार्बेन्डाझिम किंवा रायझोबियमचा वापर करावा.

### ३. पेरणी कधी करावी-

मॉन्सूनचे आगमन झाल्यानंतर जमिनीत ८० ते १०० मिमी पाऊस पडल्यामुळे वापसा (पेरणीयोग्य ओलावा) आल्यावरच पेरणी करावी. घाईघाईने कोरड्या जमिनीत किंवा कमी पावसात पेरणी करू नये. साधारणपणे जूनचा दुसरा आठवडा ते जुलैचा पहिला आठवडा हा पेरणीसाठी सर्वोत्तम योग्य कालावधी मानला जातो.

### ४. खतांचे व्यवस्थापन

माती परीक्षण अहवालानुसारच रासायनिक खतांचा वापर करावा. पेरणीच्या वेळी संपूर्ण स्फुरद आणि पालाश घावे आणि नत्रचा पहिला हप्ता घावा. खते बियाण्यांच्या खाली २-३ सेमी अंतरावर पडतील, अशी पेरणी यंत्राची रचना असावी.

### ५. तण नियंत्रण-

पिकाच्या सुरुवातीच्या ३० ते ४५ दिवसांत शेत तणमुक्त ठेवणे महत्त्वाचे असते. यासाठी वेळेवर खुरपणी करावी किंवा आंतरमशागतीची कामे (डवरणी/कोळपणी) करावीत. तणनाशकांचा वापर करताना कृषी तज्ज्ञांचा सल्ला घ्यावा.

## आरोग्यदायी जीवनशैलीचा संदेश देण्यासाठी सायकल चालविणे उपयुक्त

दोन शतकांपासून वापरत असलेल्या सायकलचे वेगळेपण, दीर्घायुष्य आणि बहुउपयोगिता, तसेच ते वाहतुकीचे एक साधे, परवडणारे, विश्वासार्ह, स्वच्छ, पर्यावरणास अनुकूल आणि टिकाऊ साधन असून ते पर्यावरण संवर्धन आणि आरोग्यास प्रोत्साहन देते, हे मान्य करून आमसभेने ३ जून हा जागतिक सायकल दिन म्हणून घोषित करण्याचा निर्णय घेतला. यामुळे संबंधित घटकांना शाश्वत विकासाचा चालना देणे, मुलांमुलींसाठी शारीरिक शिक्षणासह शिक्षण अधिक मजबूत करणे, आरोग्याला प्रोत्साहन देणे, आजारांना प्रतिबंध करणे, सहिष्णुता, परस्पर सामंजस्य आणि आदर यांना प्रोत्साहन देणे, तसेच सामाजिक समावेशन आणि शांततेच्या संस्कृतीला चालना देणे यांसारख्या बाबींसाठी सायकलच्या वापरवर भर देण्यास आणि त्याला पुढे नेण्यास प्रोत्साहित केले गेले.



सायकल याविषयी लेख लिहिला. त्यानंतर जाणीव जागृती होऊन सायकल विषयासाठी विशेष दिवस राखून ठेवणे याला महत्व मिळाले. सायकल हे निश्चुर बाहन असल्याने त्यामुळे हवेचे प्रदूषण होत नाही. जागतिक स्तरावरील पर्यावरण प्रश्न वाढता असल्याने सायकल चालवून हवेचे प्रदूषण कमी करण्याचा जागतिक पातळीवरील महत्त्वाचा संदेश या दिवशी दिला जातो

मध्यम तीव्रतेच्या नियमित शारीरिक हालचालींचे - जसे की चालणे, सायकल चालवणे किंवा खेळ खेळणे - आरोग्यासाठी महत्त्वपूर्ण फायदे आहेत. सर्व वयोगटांमध्ये, शारीरिकदृष्ट्या सक्रिय राहण्याचे फायदे हे अपघातांसारख्या संभाव्य धोक्यांपेक्षा जास्त असतात. काहीच शारीरिक हालचाल करणे चांगले. दिवसभरात तुलनेने सोप्या मार्गांनी अधिक सक्रिय राहून, लोक शिफारस केलेली सक्रियतेची पातळी अगदी सहजपणे गाठू शकतात. जागतिक आरोग्य संघटनेनुसार, चालण्यासाठी आणि सायकलिंगसाठी सुरक्षित पायाभूत सुविधा निर्माण करणे हा देखील अधिक आरोग्यसमानता साधण्याचा एक मार्ग आहे. सर्वांत गरीब शहरी घटकांसाठी, ज्यांना अनेकदा खाजगी वाहने परवडत नाहीत, चालणे आणि सायकलिंग हे वाहतुकीचे एक साधन ठरू शकते, ज्यामुळे हृदयविकार, पक्षाघात, काही प्रकारचे कर्करोग, मधुमेह आणि मृत्यूचा धोकाही कमी होतो. त्यानुसार, सुधारित सक्रिय वाहतूक केवळ आरोग्यदायीच नाही, तर ती न्याय्य आणि

किफायतशीर देखील आहे. पायी चालणाऱ्या आणि सायकल चालवणाऱ्या लोकांच्या गरजा पूर्ण करणे, हे शहरांना लोकसंख्या वाढीपासून होणारे उत्सर्जन वेगळे करण्यास, तसेच हवेची गुणवत्ता आणि रस्त्यांवरील सुरक्षितता सुधारण्यास मदत करणाऱ्या गतिशीलता उपायांचा एक महत्त्वाचा भाग आहे. कोविड-१९ महामारीमुळे अनेक शहरांना त्यांच्या वाहतूक प्रणालींचा पुनर्विचार करण्यासही भाग पडले आहे.

जागतिक सायकल दिन सायकल वापरण्याच्या फायदांकडे लक्ष वेधतो, जे वाहतुकीचे एक साधे, परवडणारे, स्वच्छ आणि पर्यावरणास अनुकूल असे शाश्वत साधन आहे. सायकलमुळे हवा अधिक स्वच्छ राहते, वाहतूक कोंडी कमी होते आणि शिक्षण, आरोग्यसेवा व इतर सामाजिक सेवा सर्वांत असुरक्षित लोकसंख्यांसाठी अधिक सुलभ होतात. आर्थिक वाढीस चालना देणारी, असमानता कमी करणारी आणि हवामान बदलाला विरोधातील लढ्याला बळ देणारी एक शाश्वत वाहतूक व्यवस्था, शाश्वत विकास उद्दिष्टे साध्य करण्यासाठी अत्यंत महत्त्वाची आहे.

१५ मार्च २०२२ रोजी, आमसभेने शाश्वत विकासासाठी सार्वजनिक वाहतूक व्यवस्थेमध्ये सायकलिंगला मुख्य प्रवाहात आणण्यासंबंधीचा ठराव संमत केला. यामध्ये यावर भर देण्यात आला की, सायकल हे शाश्वत वाहतूकीचे एक साधन असून ते शाश्वत उपभोग आणि उत्पादनाला चालना देण्यासाठी एक सकारात्मक संदेश देते, तसेच हवामानावरही त्याचा सकारात्मक परिणाम होतो.



अभियंता श्री. अनिल केंदळे यांनी नगराध्यक्ष पदाची सूत्रे घेऊन आज जवळ जवळ १५० दिवस पूर्ण झाले. १५० दिवसात एखादा राजकारणात नवखा असलेला माणूस काय करेल? त्यातही एखादा सज्जन, सहृदयी माणूस असेल तर कठीणच! त्यात हे क्षेत्र म्हणजे 'येथे समस्त दुर्जन असतात लोक' अशी राजकारणाची ख्याती.

त्यामुळे सहाजिकच 'एक अकेला अनिल केंदळे क्या करेगा?' अशी सर्वसामान्यांची प्रतिक्रिया होती.

पण एक शिकलेला, अभियंती वृत्ती असलेला माणूस 'योजक: तत्र दुर्लभ: ' ठरला. नियोजनबद्ध, पारदर्शी आणि शिस्तबद्ध कारभारी असला तर काय करू शकतो हे आपल्याला १५० दिवसात दिसले. कुठलाही आततायीपणा नाही, आगाऊ मोटमोठ्या गप्पा नाहीत, प्रसिद्धीका हव्यास नाही, बडेजाव तर अजिबात नाही. सर्व अगदी शांतपणे, नियोजनानुसार, ठाम भूमिका घेऊन लोकांहिताची कामे श्री. अनिलभाऊ केंदळे करतांना दिसताहेत. खर सांगू! भाजपा उबाठा एकत्रित येण्याला माझा विरोध होता तो आजही आहे. सभागृहात विरोधी पक्ष हवाच यावर मी आजही ठाम आहे. गावाच्या दृष्टीने ते हितावह असते. शिवाय सर्व एकत्र आले तर ते केंदळे साहेबांसारख्या संवेदनशील माणसाला गुंडाळून टाकतील असे माझे मत होते.

पण १५० दिवसाचा कार्यभार पाहता तसे होतांना दिसत दिसत नाही. सर्व नगरसेवक त्यांना शिस्ताने सहकार्य करतांना दिसत आहेत. आजवरच्या इतिहासात जितके सक्रिय नसतील तितके नगरसेवक प्रभागात सक्रिय होतांना दिसत आहेत. न. प. चे

## नगराध्यक्ष केंदळे अनिल, शहरातील समस्या करताहेत नील!

### एक अकेला अनिल केंदळे क्या कर सकेगा ?

- १) एक अनिल केंदळे भर उन्हाळ्यात पाण्याचे नियोजन करून पाणी टंचाईचे संकट घालू शकतो.
- २) एक अनिल केंदळे अनेक वर्षांपासून रखडलेले रस्ते चकाचक करण्याचा जीवतोड प्रयास करतो.
- ३) एक अनिल केंदळे प्रतिक्षेत असलेले नाट्यगृह सुसज्ज करू शकतो.
- ४) अंधारातले वाशिम बऱ्यापैकी प्रकाशमय करू शकतो.
- ५) अस्वच्छ वाशिमला स्वच्छतेकडे नेवू शकतो.
- ६) कचरा व्यवस्थापनावर जातीने लक्ष घालतोय.
- ७) बारा पंधरा तास फक्त वाशिमसाठी देतोय.
- ८) ज्ञानशक्ती, ईच्छाशक्ती आणि क्रियाशक्तीचा वापर करून वाशिमला सर्वांगसुंदर करण्याचा प्रामाणिक प्रयत्न करतोय.

अधिकारी कर्मचारी देखिल बऱ्यापैकी कार्यतत्पर झालेले दिसत आहेत. नगराध्यक्ष म्हणून खरे उतरण्याचा त्यांचा प्रामाणिक प्रयत्न आहे. सगळे एकदम होणार नसले तरी प्रयत्न अचूक आणि प्रामाणिक आहेत. जे जे आमच्याला अपेक्षित आहे ते ते करण्याचा त्यांचा प्रयास कौतुकस्पद आहे.

छोटी अपेक्षा - आता एकदा टेम्पल गार्डन तूर्त जुजबी दुरुस्ती करून 'आहे त्या स्थितीत' लोकांसाठी खुले करून घ्या. दुरुस्ती होत राहतील यथावकाश! लहान मुले, माता भगिनी, ज्येष्ठ नागरिक येतील तिथे. थोडेफार भेड, आईसक्रीम, आकाशपाळणे, अशांना सशुल्क परवानगी घ्या. असो!

श्रीमान अनिलजी केंदळे साहेब! आपला १५० दिवसाचा आलेख चांगला आहे. असेच निर्णय घ्या. असेच निर्भिड, निर्मोही, निरपेक्ष आणि निडर रहा! आपल्या अशा प्रत्येक कार्यात वाशिमकर आपल्या तंतुदुरुस्त १५० दिवसांबद्दल आपले अभिनंदन!

विद्यावाचस्पती

### मी साक्षी भावाने त्यांचे अवलोकन करीत आहे. त्यांचा कामाचा झपाटा आणि सपाटा पाहता

- १) त्यांच्यावर कोणाचा दबाव येवू शकत नाही
- २) त्यांच्यावर जबरदस्ती कोणी करू शकत नाही
- ३) कोणी व्यक्तीगत स्वार्थासाठी वाशीमला वेठीस धरत असेल तर कठोर भूमिका घेतात.
- ४) जे जनहिताचे आणि जनमताचे तेच ते करतात.
- ५) दिसायला मृदुनी कुसुमादपी वाटणारे केंदळे साहेब वक्तादपी कठोरानी देखिल होऊ शकतात याचा प्रत्यय वाशिमकरांना येताना दिसतो.

.....  
**केंदळे साहेब! आपल्या समन्वय कौशल्याचेही कौतुक असो.**


### लोकमताचा धांडोळा घेतला तर

- १) रंदाच्या उन्हाळ्यात नळाचे पाणी नियोजन उत्तम होते.
- २) ज्या रस्त्यांसाठी ओरड होती ते रस्ते सुरू झाले.
- ३) नाले, नाल्या सफाई, कचरा व्यवस्थापन समाधानकारक आहे.
- ४) नगराध्यक्ष दस्तूरखुद्द उन्हातान्हाची पर्वा न करता रस्त्यावर उतरून आढावा घेताना दिसताहेत.
- ४) लोकभावनांचा आदर होतोय.
- ५) मुख्य म्हणजे नगराध्यक्ष कोणत्याच चांडाळकीत अडकलेले दिसत नाहीत. माझ्या दृष्टीने श्री. अनिल केंदळे यांना याबद्दल शाबासकी!

प्रा. दिलीप जोशी  
वाशिम  
मो. ९८२२२६२७३५

## दिन विशेष चतुरस्त्र अभिनयाने प्रेक्षकांना मोहिनी घालणारी अभिनेत्री नूतन

नूतन (माहेरचे आडनाव समर्थ/सेन, सासरचे बेहल) यांचा जन्म ४ जून १९३६ रोजी झाला. त्या प्रामुख्याने हिंदी चित्रपटांमध्ये काम करणाऱ्या एक भारतीय चित्रपट अभिनेत्री होत्या. सुमारे चार दशकांच्या कारकिर्दीत त्यांनी ८० हून अधिक चित्रपटांमध्ये काम केले. ज्यात रोमान्सपासून सामाजिक-वास्तववादी नाट्य चित्रपटांपर्यंतचे प्रकार आहेत. भारतीय चित्रपटसृष्टीच्या इतिहासातील सर्वोत्कृष्ट अभिनेत्यांपैकी एक म्हणून ओळखल्या जाणाऱ्या नूतनला अनेकदा अपारंपरिक समजल्या जाणाऱ्या संघर्षग्रस्त स्त्रियांच्या पात्रांमध्ये तिच्या नैसर्गिक अभिनय शैलीसाठी ओळख मिळाली होती. तिच्या पुरस्कारांमध्ये सर्वोत्कृष्ट अभिनेत्रीसाठी विक्रमी पाच फिल्मफेअर पुरस्कारांचा समावेश आहे. १९७४ मध्ये नूतन यांना पद्मश्री हा भारताचा चौथा सर्वोच्च नागरी पुरस्कार मिळाला.



आज जयंती

चित्रपट निर्माते कुमारसेन समर्थ आणि चित्रपट अभिनेत्री शोभना समर्थ यांच्या पोटी मुंबईत जन्मलेल्या नूतनने वयाच्या १४ व्या वर्षी तिच्या आईने दिग्दर्शित हमारी बेटी या चित्रपटातून आपल्या कारकिर्दीला सुरुवात केली. त्यानंतर तिने गर्गना (१९५१) आणि हम लोग (१९५१) चित्रपटांमध्ये काम केले. सीमा (१९५५) मधील तिच्या भूमिकेने तिला व्यापक मान्यता मिळवून दिली आणि तिला सर्वोत्कृष्ट अभिनेत्रीचा पहिला फिल्मफेअर पुरस्कार मिळाला. ती १९६० च्या दशकात व १९७० च्या दशकाच्या उत्तरार्धापर्यंत प्रमुख भूमिका बजावत राहिली आणि सुजाता (१९५९), बंदिनी (१९६३), मिलन (१९६७) आणि मै तुलसी तरे आंगन की (१९७८) मधील भूमिकांसाठी तिने इतर चार प्रसंगी फिल्मफेअर पुरस्कार जिंकले. या काळातील तिच्या इतर काही चित्रपटांमध्ये अनाडी (१९५९), छलिया (१९६०), तरे घर के सामने (१९६३), खानदान (१९६५), सरस्वतीचंद्र

(१९६८), अनुराग (१९७२) आणि सौंदर्य (१९७३) यांचा समावेश होतो.

१९८० च्या दशकात, नूतनने व्यक्तिरेखात्मक पात्र साकारण्यास सुरुवात केली आणि तिच्या मृत्यूचा काही काळापूर्वीपर्यंत तिचा कर्म करत राहिली. साजन की सहेली (१९८१), मेरी जंग (१९८५) आणि नाम (१९८६) यांसारख्या चित्रपटांमध्ये तिने मुख्यतः आईच्या भूमिका साकारल्या. मेरी जंग मधील तिच्या अभिनयामुळे तिला सर्वोत्कृष्ट सहाय्यक अभिनेत्री श्रेणीत सहावा आणि अंतिम फिल्मफेअर पुरस्कार मिळाला. नूतन यांनी नौदल लेफ्टनंट-कमांडर रजनीश बहल यांच्याशी १९५९ मध्ये विवाह केला होता. १९९१ मध्ये रजनीश बहल यांच्या मृत्यू झाला. त्यांचा एकुलता एक मुलगा मोहिनीश बहल हा अभिनेता आहे. १९४५ मध्ये तिच्या वडिलांच्या नल दमयंती या चित्रपटात नूतन पहिल्यांदा लहानपणी कॅमेऱ्यासमोर दिसली. वयाच्या १४ व्या वर्षी तिची आई दिग्दर्शित हमारी बेटी (१९५०) मध्ये नायिकेची भूमिका करून तिच्या कारकिर्दीला सुरुवात केली. त्यानंतर रवींद्र देवे यांचा सस्पेन्स थ्रिलर चित्रपट गर्गना (१९५१) आला आणि या चित्रपटातील नूतनच्या अभिनयाने तिला अधिक ओळख मिळाली. हा चित्रपट तिचा पहिला व्यावसायिक यश ठरला. त्याच वर्षी प्रदर्शित झालेला सामाजिक नाट्य चित्रपट हम लोग होता ज्यामुळे प्रेक्षकांमध्ये ती लोकप्रिय झाली. गर्गना आणि हम लोग यांनी एक उगवता तारा म्हणून तिचे स्थान मजबूत केले.

## भारतातील एकमेव महिला विद्यापीठ श्रीमती नाथीबाई दामोदर ठाकरसी

श्रीमती नाथीबाई दामोदर ठाकरसी महिला विद्यापीठ (एसएनडीटी विद्यापीठ) हे भारतातील एक महिला विद्यापीठ आहे. याची स्थापना महर्षी धोंडो केशव कर्वे यांनी केली. हे भारतातील पहिले महिला विद्यापीठ आहे. एसएनडीटीची स्थापना पुण्यातली असली तरी त्याचे स्थलांतर मुंबईस होऊन तिथेच खऱ्या विस्ताराला सुरुवात झाली. या विद्यापीठाशी संबंधित सगळी महाविद्यालये एसएनडीटी कॉलेज म्हणून ओळखली जाऊ लागली.



डिसेंबर, इ.स. १९१५ साली धोंडो केशव कर्वे यांनी इंडियन सोशल कॉंग्रेसच्या (भारतीय सामाजिक परिषद) अध्यक्षीय भाषणातून महिला विद्यापीठाची कल्पना सर्वप्रथम मांडली. ३ जून, इ.स. १९१६ रोजी विद्यापीठाची औपचारिक स्थापना झाली. पाच विद्यार्थिनींचा पहिला वर्ग ५ जुलै, इ.स. १९१६ रोजी सुरू होऊन विद्यापीठाच्या कामाला आरंभ झाला. इ.स. १९१६ साली या विद्यापीठाची स्थापना भारतवर्षीय महिला विद्यापीठ (इंडियन विमेन्स युनिव्हर्सिटी) या नावाने झाली. सर विठ्ठलदास ठाकरसींनी या विद्यापीठाला १५ लाख रुपयांची देणगी दिल्यानंतर विद्यापीठाला त्यांच्या आईचे

नाव देण्यात आले. १९२० साली विद्यापीठाचे नाव 'श्रीमती नाथीबाई दामोदर ठाकरसी महिला विद्यापीठ' असे झाले. विद्यापीठातर्फे सुरुवातीला जी.ए. (गृहीतागमा) आणि पी.ए. (प्रदेयागमा) अशा दोन पदव्या दिल्या जात असत. इ.स. १९५१ साली या विद्यापीठाला महाराष्ट्र सरकारची मान्यता मिळाली. इ.स. १९९४ च्या महाराष्ट्र विद्यापीठ कायद्यात एक वेगळे कलम (क्रमांक १०५) केवळ श्रीमती नाथीबाई दामोदर ठाकरसी महिला विद्यापीठासाठी आहे. या विद्यापीठास महाराष्ट्रात तसेच इतर कोणत्याही राज्यात आणि केंद्रशासित प्रदेशात महाविद्यालये संलग्नित करता येतात. इ.स. १९५२ ते

१९५७ या कालावधीत दिवाणबहादुर झवेरी यांनी कुलगुरुपद सांभाळले व यानंतर मात्र एक तप (१९५७ ते १९६९) लेडी ठाकरसींनी. या शेवटच्या बारा वर्षांत १३ नवीन विभागांची/महाविद्यालयांची स्थापना झाली. यात मराठी, चित्रकला हे विभाग मुंबई व पुणे येथे, तसेच नर्सिंग महाविद्यालय, शिक्षणशास्त्र महाविद्यालय, गृहविज्ञान महाविद्यालय ही महत्त्वाची महाविद्यालये होती. अर्थशास्त्र, शिक्षणशास्त्र, ग्रंथपालनशास्त्र, फूड सायन्स अँड न्युट्रिशन अशा पदव्युत्तर विभागांचा समावेशही होता. १९७१ ते १९७५ या काळात आणखी ११ विभागांची भर पडली आणि शिवाय

### कर्वेनी दूरस्थ शिक्षणाचा केला होता विचार

कर्वे यांनी दूरस्थ शिक्षणाचा हा विचार विद्यापीठाच्या स्थापनेपासूनच केला होता. सुप्रसिद्ध अणुशास्त्रज्ञ डॉ. अनिल काकोडकर यांच्या मातोश्री दिवंगत कमलाताई काकोडकर आणि अशा अनेक स्त्रियांनी स्वतःचे घर, संसार, नोकरी, उद्योग सांभाळून दूरस्थ शिक्षण पद्धतीने उच्च शिक्षण घेतले. एम. कॉम. हा ८० क्रेडिटचा अभ्यासक्रम पूर्णतः ऑनलाइन प्रणालीने शिकवला जातो. आता ऑगस्ट २०१५ पासून एम.ए. इन एज्युकेशन हा अभ्यासक्रमही पूर्णतः ऑनलाइन करण्यात आला होता.

पुण्यात एक शिक्षणशास्त्र महाविद्यालय ही स्थापना झाले. भारतातील विद्यापीठात अन्यत्र न दिसणारे महिला विद्यापीठाचे आणखी एक वैशिष्ट्य म्हणजे येथील शिक्षणशास्त्र विद्याशाखेतील अनेक विभाग आहेत. दोन शिक्षणशास्त्र विभाग, स्पेशल एज्युकेशन, शैक्षणिक तंत्रविज्ञान, मार्गदर्शन आणि समुपदेशन, शैक्षणिक व्यवस्थापन, भाषा अध्यापन, तसेच विद्यापीठ संचालित दोन शिक्षणशास्त्र महाविद्यालये सुद्धा आहेत.

## साहित्यिक, लेखकांना आवाहन

दैनिक सिटी न्यूज सुपरफास्ट आता आठ पानांसह वाचकांना उपलब्ध होत आहे. अंकातील विविधा पानासाठी अकोला शहर तसेच जिल्हातील साहित्यिक, लेखक, कवी यांनी त्यांचा मजकूर ८३९०६७०९९९ या व्हॉट्सअप क्रमांकावर पाठवावा. त्याला यथायोग्य प्रसिद्धी दिली जाईल. या अंकातील लेखांशी संपादक सहमत असतीलच असे नाही.

# गुटख्याची विक्री, वाहतूक करणाऱ्या सोबतच आता कंपनी मालकावर होईल कारवाई

प्रतिनिधी ४ जून

अन्न व औषध विभागाच्या आयुक्तांचे निर्देश

अकोला शहरात गुटख्याची मोठ्या प्रमाणात विक्री

अकोला : राज्यात गुटखा बंदी असताना सुद्धा सर्रासपणे सर्वत्र गुटखा मिळतो गुटख्यावर कारवाईचे आदेश आदेश असल्यावरही गुटख्याची विक्री थांबलेली नाही गुटखा विक्री करणाऱ्या टोळ्या जिल्हात सक्रिय असून परराज्यातून गुटखा आणून जिल्हात विक्री केली जात आहे. परंतु आता अवैध गुटखा विक्रेत्यांच्या मुक्क्या आवडण्यासाठी अन्न व औषध प्रशासनाचे आयुक्त तुकाराम मुंडे यांनी धडाकेबाज निर्णय घेतला आहे गुटख्यावर कारवाई करताना थेट कंपनी मालकाविरोधात गुन्हे दाखल करून त्यांना आरोपी करा असे स्पष्ट आदेश अन्न व औषध प्रशासनाचे आयुक्त तुकाराम मुंडे यांनी दिले असल्याची माहिती आहे



यापूर्वी केवळ गुटख्याची वाहतूक तसेच विक्री करणाऱ्या विरोधात कारवाई होत होती मात्र आता गुटखा कंपनीच्या मालकावर कारवाई केली जाणार आहे अन्न व औषध प्रशासनाच्या आयुक्त पदाचा पदभार स्वीकारल्यानंतर मुंडे यांनी राज्यात धडाकेबाज कारवाया सुरू केल्या आहेत आता राज्यातील गुटखा व पान मसाल्यावर कारवाई करण्याचा त्यांनी आदेश दिला आहे त्यांच्या आदेशानुसार राज्यात ठीक ठिकाणी छापे टाकून गुटखा जप्त करण्यात येत आहे राज्यात गुटखा विक्रीसंबंधी आहे असे असताना कर्नाटक गुजरात तसेच मध्यप्रदेशातून गुटका महाराष्ट्रात विक्रीसाठी आणला जातो बुटक्याची वाहतूक करणाऱ्यांवर गुन्हे दाखल करण्यात येतात मात्र मूळ मालकांवर कारवाई होत नाही

अकोला शहरात तसेच जिल्हातही गुटख्याची सर्रास विक्री होत आहे विविध कंपन्यांचा गुटखा सर्वत्र उपलब्ध आहे अन्न व औषध प्रशासनाचे आयुक्त तुकाराम मुंडे यांनी गुटखा विक्रेत्यांवर कारवाई करण्याचे आदेश दिले आहेत मात्र शहरातील अन्न व औषध प्रशासनाच्या अधिकाऱ्यांनी दिवसभूमिका घेतली आहे. गुटखा तर सोडा साध्या फळ विक्रेत्यांवर सुद्धा कारवाई केली जात नाही. अन्न व औषध विभागाच्या आयुक्तांनी आदेश दिल्यानंतरही शहरात गुटख्याची विक्री थांबलेली नाही गुटखा विक्री करणाऱ्या टोळ्या जिल्हात सक्रिय असून पर राज्यातून गुटखा आणून ग्रामीण भागात तसेच शहरात विक्री केली जात आहे

कारवाईदरम्यान जप्त केलेल्या गुटख्यावर कंपनीचे नाव व पत्ता ही असतो परंतु त्या दिशेने तपास होत नाही फक्त वाहतूक करणाऱ्यांवरच कारवाई होते आता थेट गुटख्याच्या कंपनी मालकाविरोधात गुन्हे दाखल करण्यात येणार असून गुटकाबंदीची कडक अंमलबजावणी केली जाणार आहे शहरात तसेच जिल्हात अनेकदा पोलिसांनी छापे टाकत गुटख्याचा माल पकडला आहे. विक्री करणाऱ्यांना तसेच वाहतूक करणाऱ्यांना अटक सुद्धा करण्यात आली आहे मात्र हा गुटखा कुठून आला कोणत्या कंपनीत तयार झाला याचा शोध घेण्याची तसदी पोलिसांनी घेतली नाही यापुढे गुन्हा दाखल करताना कंपनीच्या नावाचा उल्लेख केला जाणार असून कंपनी मालकांना आरोपी केले जाणार आहे.

# कृषी विभागाची धडक कारवाई

प्रतिनिधी ४ जून

कृषी सेवा केंद्रांचे परवाने कायमस्वरूपी रह, ३ निलंबित

अकोला : खरीप हंगामाच्या पार्श्वभूमीवर शेतकऱ्यांची फसवणूक टाळण्यासाठी कृषी विभागाने जिल्हात कृषि निविधा विक्रीत अनियमितता आढळल्याने जिल्हा अधिक्षक कृषि अधिकारी यांनी मोठी कार्यवाही केली असून तपासणी आणि सुनावणीअंती ७ कृषी सेवा केंद्रांचे परवाने कायमस्वरूपी रह करण्यात आले आहेत. त्याचप्रमाणे, बाळापूर तालुक्यातील निंबा फाटा येथील आपले ग्रोमर कृषी सेवा केंद्र यांचे एका महिन्यासाठी, तेलहारा तालुक्यातील वारखेड येथील शेतकरीपुत्र कृषी सेवा केंद्राचे दोन महिन्यासाठी व कापशी रोड येथील मातोश्री कृषी सेवा केंद्राचे एका महिन्यासाठी परवाना निलंबन करण्यात आले आहे.

कृषी अधिकारी (गुणनिंत्रण) तालुका कृषि अधिकारी कार्यालय व कृषी अधिकारी, पंचायत समिती यांनी आपल्या कार्यक्षेत्रातील विविध कृषी केंद्रांची अचानक तपासणी केली होती. या मोहिमेत एकूण १६ कृषी केंद्रांमध्ये गंभीर व नियमबाह्य बाबी आढळून आल्या. 'इ-पॉस' (I-इदए) मशीनमधील अधिकृत साटा आणि प्रत्यक्ष दुकानात उपलब्ध असलेला साटा यात मोठी तफावत आढळली. दुकानात साटा फलक आणि चालू दर फलक अद्ययावत ठेवले नव्हते. तसेच, शेतकऱ्यांना अधिकृत 'पक्की बिले' न देणे किंवा दिलेली बिले विहित नमुन्यात नसणे, केंद्राचे अधिकृत परवाना/नोंदणी प्रमाणपत्र ग्राहकांना दिसले अशा ठिकाणी न लावणे या नुदुदच्या अनुषंगाने जिल्हा स्तरावर घेण्यात आलेल्या सुनावणीत उचित खुलासा उत्तर न मिळाल्याने ही कडक कारवाई

करण्यात आली. कृषी विभागाने दिलेल्या माहितीनुसार, जिल्हात खरीप हंगामासाठी पुरेसा खत आणि बियाणे साटा उपलब्ध आहे. मात्र, फसवणूक टाळण्यासाठी शेतकऱ्यांनी खरेदी करताना खालील गोष्टींची काळजी घ्यावी. खरेदी केल्यानंतर विक्रेत्याकडून विहित नमुन्यातील पक्के बिले आवजून मागावे. बिलावर लॉट नंबर, बॅच नंबर आणि योग्य किंमत लिहिलेली आहे का, याची शहानिशा करा. नेहमी नामांकित आणि नोंदणीकृत कंपन्यांच्याच कृषी निविधांना प्राधान्य द्यावे.

करण्यात आली. कृषी विभागाने दिलेल्या माहितीनुसार, जिल्हात खरीप हंगामासाठी पुरेसा खत आणि बियाणे साटा उपलब्ध आहे. मात्र, फसवणूक टाळण्यासाठी शेतकऱ्यांनी खरेदी करताना खालील गोष्टींची काळजी घ्यावी. खरेदी केल्यानंतर विक्रेत्याकडून विहित नमुन्यातील पक्के बिले आवजून मागावे. बिलावर लॉट नंबर, बॅच नंबर आणि योग्य किंमत लिहिलेली आहे का, याची शहानिशा करा. नेहमी नामांकित आणि नोंदणीकृत कंपन्यांच्याच कृषी निविधांना प्राधान्य द्यावे.

# समृद्धी महामार्गावर शेलू बाजार ते मालेगाव जवळ संजय ट्रॅक्लसची ट्रकला धडक, 15 प्रवासी जखमी

प्रतिनिधी ४ जून



वाशिम : वाशिमच्या समृद्धी महामार्गावर शेलू बाजार ते मालेगाव दरम्यान आज पहाटे एका लव्हरी ट्रॅक्लसने समोरील ट्रकला धडक दिल्यामुळे भीषण अपघात झाल्याची घटना घडली. या अपघातात ट्रॅक्लस मधील १५ प्रवासी जखमी झाले असून चार जणांची प्रकृती चिंताजनक असल्याची माहिती आहे. वाशीम जिल्हातील समृद्धी महामार्गावरून संजय ट्रॅक्लस कंपनीची बस

झाले असून चालक आणि क्लिनरसह दोन प्रवांची प्रकृती चिंताजनक असल्याची माहिती समोर आली. घटनेची माहिती मिळताच महामार्ग पोलीस, बचाव पथक व आपत्कालीन सेवा घटनास्थळी दाखल झाले. जखमींना तातडीने वाशीम आणि अकोला येथील खासगी रुग्णालयात दाखल करण्यात आले असून त्यांच्या उपचार सुरू आहे. चालकाचे बसवरील नियंत्रण सुटल्याने हा अपघात झाल्याची प्राथमिक माहिती आहे.

# वादळ वाऱ्यामुळे केळी उत्पादकांचे नुकसान

प्रतिनिधी ४ जून

शासनाकडे मदतीची मागणी

बाळापूर : अचानक आलेल्या सोसाट्याच्या वाऱ्याने केळी उत्पादक शेतकऱ्यांचे लाखोचे नुकसान झाले. १ जून रोजी संध्याकाळी वादळी वारा केळी उत्पादक शेतकऱ्यांच्या मेहनतीवर पाणी फिरवणारा टरला. पीक काही दिवसातच काढणीला येणार होते.



पण वादळ वाऱ्याचा केळीच्या संपूर्ण पिकाला जबरदस्त फटका बसला. यामुळे बाळापूर तालुक्यासह जिल्हातील केळी उत्पादक शेतकरी हा निसर्गाच्या या लहरीपणाला बळी पडला आहे. शासनाने काही प्रमाणात बुडत्याला काठीचा आधार याप्रमाणे लवकरात लवकर मदत जाहीर करावी व या अडचणीच्या काळात

शेतकऱ्यांच्या पाठीशी खंबीरपणे उभे राहावे हीच आशा केळी उत्पादक शेतकरी मनाशी बाळगून आहेत. एक निवेदन बाळापूर तालुक्यातील केळी उत्पादक शेतकऱ्यांनी तहसीलदार वैभव फरताळे यांना देण्यात आले. जिल्हातील केळी उत्पादक शेतकऱ्यांना या पिकासाठी पिक विमा लागू करून शासकीय संरक्षण मिळावे अशी अपेक्षा केली.

# शासकीय कार्यालयातील वॉटर कुलर रिकामे

प्रतिनिधी ४ जून

महिला व बालकल्याण विभागातील प्रकार

अकोला : शहरातील संतोषी माता मंदिर जवळील महिला व बाल कल्याण विभाग कार्यालयात पिण्याचे पाणी उपलब्ध नसल्याने या ठिकाणी येणाऱ्या नागरिकांना पाण्याच्या शोधात वनवन भटकवे लागत आहे. महिला व बालकल्याण दोन वॉटर कुलर बसविण्यात आले, परंतु दोन्ही वॉटर कुलर मध्ये पिण्याचे पाणी उपलब्ध नाही. त्यामुळे या कार्यालयात येणारे नागरिक चांगलेच वैतागले आहेत. गेल्या काही दिवसांपासून महिला व बालकल्याण विभाग कार्यालयात लाडकी बहीण योजनेच्या कामासाठी महिला आपल्या मुलांसह कार्यालयात तासतास बसून राहतात, या ठिकाणी येणाऱ्या महिलांना पिण्याचे पाणी उपलब्ध नसल्याने

त्यांना चांगलाच त्रास सहन करावा लागत आहे. एकीकडे या कार्यालयात कामकाज करणाऱ्या कर्मचाऱ्यांसाठी पाण्याची कॅन ची व्यवस्था करण्यात आली आहे, तर दुसरीकडे कामकाजाकरता येणारे नागरिक तसेच तहानलेले दिसून येत आहेत. या ठिकाणी पिण्याच्या पाण्याबातच्या व्यवस्थेबाबत अधिकाऱ्यांशी चर्चा केली असता या कार्यालयातील पाणीपुरवठा करणारी सबमर्सिबल बोअर काम करीत नसल्याने पिण्याच्या पाण्याची समस्या निर्माण झाल्याचे त्यांनी सांगितले. नागरिकांसाठी पर्यायी व्यवस्था म्हणून कार्यालयाकडून नागरिकांकरता पाण्याची त्यांची व्यवस्था करीत असल्याचे त्यांचे म्हणणे आहे.

# पुनर्वसनाशिवाय धरणाचे काम नाही !

संतप्त रोहणखेडा-पर्वतापूर ग्रामस्थांनी धरणाचे काम पाडले बंद

प्रतिनिधी ४ जून

अमरावती : पेढी बॅरिजासाठी तब्बल ८५० एकर जमीन देऊन विस्थापित झालेल्या रोहणखेडा-पर्वतापूर येथील नागरिकांचा संयम अखेर सुटला असून पुनर्वसनाच्या मागणीसाठी त्यांनी थेट धरणाच्या कामावरच ब्रेक लावला आहे. 'आधी पुनर्वसन, मग धरणाचे काम' अशी ठाम भूमिका घेत संतप्त ग्रामस्थांनी पुनर्वसन स्थळी सुरू असलेले धरणाचे काम बंद पाडत प्रशासनाविरोधात तीव्र नाराजी व्यक्त केली. गेल्या अनेक वर्षांपासून पुनर्वसनाच्या प्रश्नावर प्रशासनाकडून केवळ आश्वासने दिली जात असून प्रत्यक्षात कोणतीही ठोस कार्यवाही होत नसल्याचा आरोप ग्रामस्थांनी केला आहे. मौजे रामगाव येथील गट क्रमांक ४३ ची

जमीन संपादित होऊन हस्तांतरणाची प्रक्रिया पूर्ण झाली असताना गट क्रमांक ११९ च्या संपादनाबाबत मात्र जाणीवपूर्वक अडथळे निर्माण केले जात असल्याचा आरोप आंदोलनकर्त्यांनी केला आहे. २ जून रोजी उपजिल्हाधिकारी (भूसंपादन) यांना निवेदन देऊनही प्रशासनाने कोणतीही सकारात्मक भूमिका न घेतल्याने संतप्त नागरिकांनी आंदोलनाचा मार्ग स्वीकारला. धरणासाठी जमीन दिल्यानंतर शेती, रोजगार आणि उदरनिर्वाहाची साधने हिरावली गेली असून अनेक कुटुंबांवर उपासमारीची वेळ आल्याचे ग्रामस्थांचे म्हणणे आहे. 'प्रशासनाला धरणाचे काम महत्त्वाचे वाटते: मात्र ज्यांच्या जमिनी गेल्या त्या विस्थापितांच्या पुनर्वसनाचा प्रश्न दुर्लक्षित केला जात आहे.

# आमदार हरीश पिंपळे यांनी लक्ष्मीबाई देशमुख

उपजिल्हा रुग्णालयाची केली पाहणी

प्रतिनिधी ४ जून

मुर्तिजापूर : श्रीमती लक्ष्मीबाई देशमुख उपजिल्हा रुग्णालयाला आमदार हरीश पिंपळे यांनी भेट देऊन विविध विभागांची सविस्तर पाहणी केली. रुग्णालयातील आरोग्य सेवा, स्वच्छता व रुग्णांना दिल्या जाणाऱ्या सुविधांचा त्यांनी प्रत्यक्ष आढावा घेतला. यावेळी आमदार पिंपळे यांनी एक्स-रे विभाग, ईसीजी विभाग, लसीकरण कक्ष, रुग्ण वॉर्ड तसेच स्वयंपाकगृहाची पाहणी करून रुग्णांना मिळणाऱ्या सेवांची माहिती घेतली. रुग्णालयात दाखल असलेल्या रुग्णांशी संवाद साधून त्यांच्या अडचणी जाणून घेतल्या. प्रत्येक नागरिकाला सरकारी रुग्णालयात दर्जेदार उपचार, आवश्यक औषधे आणि उत्तम आरोग्य सुविधा वेळेर



उपलब्ध व्हाव्यात, यासाठी प्रशासनाने विशेष लक्ष द्यावे, अशा सूचना त्यांनी संबंधित अधिकाऱ्यांना दिल्या. तसेच रुग्णालय परिसरातील स्वच्छता आणि व्यवस्थापन अधिक सक्षम करण्यावर भर देण्याचे निर्देशही यावेळी देण्यात आले.

या पाहणी दरम्यान नगराध्यक्ष हर्षल साबळे, भाजप तालुकाध्यक्ष नंदकिशोर राऊत, रुग्णसेवक सुनीलभाऊ लछुवाणी, नगरसेवक लखन मिलोदे, वैद्यकीय अधिकारी डॉ. राजेंद्र नेमाडे तसेच रुग्णालयातील कर्मचारी उपस्थित होते. रुग्णांना अधिक चांगल्या सुविधा उपलब्ध करून देण्यासाठी प्रशासन कटिबद्ध असल्याचा विश्वास आमदार हरीश पिंपळे यांनी यावेळी व्यक्त केला.

# अकोला शहरात अतिक्रमणविरोधात महापालिकेची धडक कारवाई

प्रतिनिधी ४ जून

बसस्थानक, रतनलाल प्लॉट, जवाहर नगर परिसरातील अतिक्रमणे हटवली विदर्भ हॉस्पिटलसमोरील रस्ते मोकळे नागरिकांनी व्यक्त केले समाधान



अकोला : अकोला शहरातील वाढत्या अतिक्रमणाच्या समस्येवर अखेर प्रशासनाने कारवाईचा बडगा उगारला आहे. बसस्थानक परिसर, रतनलाल प्लॉट, जवाहर नगर तसेच विदर्भ हॉस्पिटलसमोरील मुख्य रस्त्यावर करण्यात आलेल्या अतिक्रमण हटाव मोहिमेत अनेक अनधिकृत बांधकामे, हातगाड्या आणि रस्त्यावरील अडथळे हटविण्यात आले. या कारवाईमुळे वाहतुकीला अडथळा टरणारे अतिक्रमण दूर झाल्याने नागरिकांनी समाधान व्यक्त केले आहे. अकोला शहरातील प्रमुख रस्ते आणि व्यापारी भागांमध्ये दिवसेंदिवस वाढत असलेल्या अतिक्रमणामुळे वाहतूक कोंडीची समस्या गंभीर बनत होती. याची दखल घेत प्रशासनाने विशेष

अतिक्रमण हटाव मोहीम राबवत बसस्थानक परिसर, रतनलाल प्लॉट, जवाहर नगर आणि विदर्भ हॉस्पिटलसमोरील भागात धडक कारवाई केली. या कारवाईदरम्यान रस्त्यावर अडथळा निर्माण करणाऱ्या अनधिकृत हातगाड्या, फेरीवाले, तात्पुरती शेड्स तसेच इतर अतिक्रमणे हटविण्यात आली. प्रशासनाच्या पथकाने संबंधितांना पूर्वसूचना देत नियमानुसार कारवाई केल्याची माहिती मिळाली आहे. अतिक्रमणामुळे नागरिकांना तसेच रुग्णवाहिका आणि इतर आपत्कालीन वाहनांना मोठ्या

अडचणीचा सामना करावा लागत होता. विशेषतः विदर्भ हॉस्पिटल परिसरात रुग्ण आणि त्यांच्या नातेवाईकांना वाहतुकीच्या समस्येमुळे त्रास सहन करावा लागत होता. या कारवाईनंतर संबंधित भागातील रस्ते मोकळे झाले असून वाहतुकीला दिलासा मिळाला आहे. अतिक्रमण पुन्हा होऊ नये यासाठी प्रशासनाने नियमित पाहणी करून आवश्यक ती कारवाई सुरू ठेवावी, अशी मागणी नागरिकांकडून करण्यात येत आहे. शहरातील रस्ते अतिक्रमणमुक्त ठेवण्यासाठी नागरिकांनीही सहकार्य करावे आणि सार्वजनिक जागांवर अनधिकृत अतिक्रमण टाळावे, असे आवाहन प्रशासनाच्या वतीने करण्यात आले आहे.

# वाघ शिकार प्रकरणातील

महिलेचा जामीन अर्ज फेटाळला

वि प्रतिनिधी ४ जून

अकोट : मेळघाट-अकोट वन्यजीव विभागाच्या हद्दीतील वाघ शिकारी प्रकरणातील महिला आरोपी गजेंद्रीबाई ऊर्फ शीतल रतन ऊर्फ टेरालिन पारधी (रा. देवरी, मध्य प्रदेश) हिचा जामीन अर्ज अकोट येथील अतिरिक्त जिल्हा व विशेष सत्र न्यायाधीश बी. एम. पाटील यांनी फेटाळला. खिरकुंड वनक्षेत्रात ६ ऑगस्ट २०१३ रोजी वाघाची शिकार करून त्याची कातडी व हाडे विकल्याप्रकरणी वन्यजीव संरक्षण अधिनियमांतर्गत गुन्हा दाखल आहे. या प्रकरणात आरोपीला मध्य प्रदेशातील मंडला कारागृहातून प्रॉडक्शन वॉरंटद्वारे ताब्यात घेण्यात आले होते. सरकार पक्षातर्फे अॅड. अजित देशमुख यांनी युक्तिवाद करताना या प्रकरणातील इतर आरोपींना यापूर्वी शिक्षा झाल्याचे तसेच गजेंद्रीबाई २०१२ पासून फरार असल्याचे न्यायालयाच्या निदर्शनास आणून दिले. तिच्याविरुद्ध अन्य वन्यजीव शिकारीचे गुन्हेही दाखल असल्याचा दावा करण्यात आला. यानंतर न्यायालयाने जामीन अर्ज फेटाळण्याचा आदेश दिला.

# खामगावात चोरी; रोकड लंपास !

प्रतिनिधी ४ जून

खामगाव : शहरातील शिवाजीनगर परिसरात चोरट्यांनी भरदिवसा घरफोडी करत, तब्बल ५ लाख २० हजार रुपयांची रोकड लंपास केल्याची घटना उघडकीस आली आहे. या प्रकरणी शिवाजीनगर पोलिसांनी अज्ञात व्यक्तीविरुद्ध गुन्हा दाखल करून तपास सुरू केला आहे. शिवाजीनगर जुना फौल परिसरात राहणारे योगेश प्रभाकर केवारे (वय ४०) हे संगणक जाँबवर्कचा व्यवसाय करतात. १ जून रोजी

सकाळी १ वाजेपासून सायंकाळी ७ वाजेपर्यंत त्यांच्या घरात कोणी नसल्याची संधी साधून अज्ञात चोरट्याने घरात प्रवेश केला. त्यानंतर घरातील लोखंडी कपाटाचे लॉकर उघडून त्यामध्ये ठेवलेली ५ लाख २० हजार रुपयांची रोकड घेऊन पोबाग केला. सायंकाळी घरी परतल्यानंतर ही चोरी उघडकीस आली. घटनेची खात्री झाल्यानंतर योगेश केवारे यांनी २ जून रोजी शिवाजीनगर पोलिस ठाण्यात धाव घेत तक्रार दाखल केली. फिर्यादीवरून गुन्हा नोंदविण्यात आला आहे.

आपणा सर्वांच्या आशीर्वादाने आणि सहकार्याने आम्ही तीर्थंकर सुपरस्पेशलिटी हॉस्पिटलचा

(४ जून २००६ - ४ जून २०२६)

# 20

वा वर्धापन दिन साजरा करित आहोत. असाच स्नेह कायम असू द्यावा.

डॉ. प्रशांत मुळावकर  
सुरोतांबिंदर

डॉ. उत्पला मुळावकर  
प्लारटीक सर्जन

आणि समस्त कर्मचारीगण

## तीर्थंकर सुपरस्पेशलिटी हॉस्पिटल

चांडक मंगल कार्यालय जवळ, गडबुड प्लॉट, अकोला  
Phone - 0724-2411437, 2425757 Mob. 9766123875, 8855943864

# साहेबराव कांबळे यांची माघार, आता भुतडा यांच्या भूमिकेकडे लक्ष

प्रतिनिधी ४ जून

**यवतमाळ :** यवतमाळ स्थानिक स्वराज्य संस्था मतदारसंख्येच्या विधानपरिषद निवडणुकीत महाविकास आघाडीचे उमेदवार साहेबराव कांबळे यांनी आपला उमेदवारी अर्ज मागे घेतला आहे. बुधवारी त्यांनी निवडणुक निर्णय अधिकाऱ्यांकडे नियमानुसार अर्ज सादर करून उमेदवारी मागे घेतल्याची माहिती मिळाली. या निवडणुकीत महाविकास आघाडीकडून साहेबराव कांबळे, महायुक्तीकडून दुपुत चतुर्वेदी तसेच भाजपचे जिल्हा समन्वयक नितिन भुतडा यांनी उमेदवारी अर्ज दाखल

केला होता. स्थानिक स्वराज्य संस्थांच्या मर्यादित मतदारसंख्येच्या या निवडणुकीत मतांचे गणित अत्यंत महत्त्वाचे मानले जाते आहे. साहेबराव कांबळे यांनी उमेदवारी मिळाल्यानंतर जोरदार प्रचार मोहीम राबविली होती. मात्र उपलब्ध मतसंख्येच्या आणि राजकीय परिस्थितीच्या आढावा घेतल्यानंतर त्यांनी निवडणुकीतून माघार घेण्याचा निर्णय घेतल्याचे सांगितले जाते आहे. त्यांच्या या निर्णयामुळे निवडणुकीच्या राजकीय समीकरणामध्ये महत्त्वाचा बदल झाला आहे. दरम्यान, भाजपचे नितिन भुतडा यांच्या उमेदवारीबाबतही राजकीय वर्तुळात चर्चा सुरू आहे. भुतडा

यांनी यापूर्वीच वरिष्ठ पक्षनेत्यांच्या आदेशानुसार उमेदवारी अर्ज दाखल केल्याचे स्पष्ट केले असून, पक्ष नेतृत्वाने निर्देश दिल्यास उमेदवारी मागे घेण्यासही आपण तयार असल्याचे त्यांनी म्हटले आहे. मुंबई येथे पक्षाच्या वरिष्ठ नेत्यांची महत्त्वाची बैठक पार पडत असल्याने त्यानंतर नितिन भुतडा यांच्या भूमिकेबाबत चित्र स्पष्ट होण्याची शक्यता आहे. जर भुतडा यांनी उमेदवारी कायम ठेवली, तर त्यांच्यात आणि महायुक्तीचे उमेदवार दुपुत चतुर्वेदी यांच्यात चुरशीची लढत होण्याची शक्यता राजकीय निरीक्षक व्यक्त करित आहेत.



आता नितिन भुतडा यांची पुढील भूमिका काय राहते आणि युतीधर्माला प्राधान्य दिले जाते की मैत्रीपूर्ण लढत पाहायला मिळते, याकडे जिल्हाचे राजकीय लक्ष लागले आहे.

'साहेबराव कांबळेंनी काँग्रेसच्या पाठीत खंजीर खुपसला'

प्रतिनिधी ४ जून

**यवतमाळ :** विधान परिषद निवडणुकीच्या पार्श्वभूमीवर काँग्रेसमध्ये अंतर्गत मतभेद उफाळून आले असून, पक्षाचे जिल्हाध्यक्ष सचिन नाईक यांनी साहेबराव कांबळे यांच्यावर गंभीर आरोप केला आहे. पक्षाचे उमरखेड विधानसभा मतदारसंघातून तसेच नंतर विधान परिषदेसाठी उमेदवारी देऊनही कांबळे यांनी ऐनवेळी उमेदवारी मागे घेतल्याने पक्षाच्या पाठीत खंजीर खुपसल्याचा आरोप नाईक यांनी केला. नाईक म्हणाले, उमरखेड विधानसभा मतदारसंघ अनुसूचित जातीसाठी राखीव असताना काँग्रेसने साहेबराव कांबळे यांच्यावर विश्वास ठेवून उमेदवारी दिली होती. त्या निवडणुकीत त्यांचा पराभव झाला. त्यानंतरही पक्षाचे त्यांच्यावर विश्वास कायम ठेवत विधान परिषद निवडणुकीसाठी उमेदवारी दिली आणि त्यांनी नामांकनही दाखल केले होते. मात्र, पक्षश्रेष्ठींशी कोणतीही चर्चा न करता कांबळे यांनी ऐनवेळी उमेदवारी मागे घेतली. त्यामुळे पक्ष कार्यकर्त्यांमध्ये नाराजी असून, हा निर्णय पक्षनिष्ठेला धक्का देणारा असल्याचे नाईक यांनी म्हटले आहे. या घडामोडींमुळे जिल्हातील काँग्रेसच्या राजकारणात नव्या चर्चांना उधाण आले असून, आगामी काळात पक्ष नेतृत्व याबाबत काय भूमिका घेते याकडे राजकीय वर्तुळात लक्ष लागले आहे.

# घरोघरी जनगणना, प्रत्यक्ष पडताळणीसाठी जिल्हाधिकारी मैदानात



प्रतिनिधी ४ जून

**यवतमाळ :** जिल्हात सुरू असलेल्या जनगणनेच्या कामाची जिल्हाधिकारी विकास मीना यांनी चौफळा परिसरात प्रत्यक्ष पाहणी केली. यावेळी त्यांनी नागरिकांनी जनगणनेसाठी खरी व अचूक माहिती देऊन सहकार्य करावे, असे आवाहन केले. तसेच कामकाजादरम्यान उद्वेगनाच्या अडचणी समनव्यातून सोडविण्याच्या सूचना प्रमाणक व पर्यवेक्षकांना दिल्या. जनगणना प्रक्रियेत प्रमाणक आणि पर्यवेक्षक घरोघरी जाऊन कुटुंब व नागरिकांची माहिती डिजिटल पद्धतीने नोंदवत आहेत. सन २०२१ नंतर

तब्बल १५ वर्षांनी होत असलेल्या जनगणनेच्या पार्श्वभूमीवर या कामाची प्राप्ती जाणून घेण्यासाठी जिल्हाधिकार्यांनी प्रत्यक्ष भेट दिली. यावेळी त्यांनी नागरिकांनी जनगणनेसाठी खरी व अचूक माहिती देऊन सहकार्य करावे, असे आवाहन केले. तसेच कामकाजादरम्यान उद्वेगनाच्या अडचणी समनव्यातून सोडविण्याच्या सूचना प्रमाणक व पर्यवेक्षकांना दिल्या. जनगणनेच्या पहिल्या टप्प्यात घर, कुटुंबातील भौतिक सुविधा आणि मालमत्तेशी संबंधित माहिती संकलित केली जात आहे. १ ते १५ मे या

कालावधीत ऑनलाईन स्व-गणना केलेल्या नागरिकांना प्राप्त झालेला 'युनिक आयडी' प्रमाणकांना सादर करावा लागणार आहे. तर ऑनलाईन माहिती न भरलेल्या नागरिकांची माहिती प्रमाणकांकडून घरभेटीद्वारे डिजिटल उपकरणांवर नोंदविली जात आहे. पहिल्या टप्प्याचे काम १४ जूनपर्यंत पूर्ण होणार असून लोकसंख्या गणनेचा पुढील टप्पा फेब्रुवारी २०२७ मध्ये राबविण्यात येणार आहे. या पाहणीवेळी तहसीलदार विद्या शिंदे, प्रमाणक आणि पर्यवेक्षक उपस्थित होते.

# अर्धवट पुलामुळे शेतकरी व ग्रामस्थांची चिंता वाढली

प्रतिनिधी ४ जून

**पाटणवोरी :** झरी जामणी तालुक्यातील मांडवी गावाजवळील विव्याच्या नाल्यावरील पुलाने काम अर्धवट अवस्थेत असल्याने परिसरातील शेतकरी व ग्रामस्थांमध्ये तीव्र नाराजी व्यक्त होत आहे. झरी जामणीकडे जाणाऱ्या मार्गावरील महत्त्वाच्या तीन पुलाना मंजुरी मिळून वर्षभर उलटून गेले असून कामाला सुरुवात झाली असली तरी काही ठिकाणी कामे अर्धवट पूर्ण झालेली नाहीत. चाटणजवळील विव्याच्या नाल्यावरील पुलाने बांधकाम पूर्ण झाले असले तरी पुलाला दोन्ही बाजूंना आवश्यक असलेली मुरुम भरवावची



कामे अर्धवट करण्यात आलेली नाहीत. त्यामुळे पिवरडोल, गवारा, लंडगी, माथार्जुन आदी गावांतील नागरिकांसह शेतकऱ्यांना मोठ्या अडचणीचा सामना करावा लागत आहे. पावसाळ्याची सुरुवात होत असताना पुलाला दोन्ही बाजू सुरक्षितपणे जोडल्या नसल्याने वाहतुकीचा प्रश्न गंभीर बनला आहे. शेतकऱ्यांना खत, विद्युत व शेतीसाठी लागणारे साहित्य शेतपर्यंत पोहोचविणे कठीण होण्याची शक्यता व्यक्त केली जात आहे. तसेच हा मार्ग बंद राहिल्यास शेतीची कामेही प्रभावित

होऊ शकतात, अशी चिंता शेतकरी व्यक्त करीत आहेत. ग्रामस्थांच्या मते, पुलाला कामात मुरुमाऐवजी रेंतीचा वापर करण्यात येत असल्याचा संशय असून त्यामुळे पुलाला टिकाऊपणाबाबतही प्रश्नचिन्ह निर्माण झाले आहे. कामात निकट दर्जाचे साहित्य वापरले जात असल्यास त्याची चौकशी करून संबंधितांवर कारवाई करावी, अशी मागणी होत आहे. दरम्यान, संबंधित सार्वजनिक बांधकाम विभागाने या प्रकरणाची तातडीने दखल घेऊन पुलाला दोन्ही बाजूने रखडलेले काम पूर्ण करावे, रस्ता वाहतुकीसाठी खुला करावा तसेच कामातील संभाव्य भ्रष्टाचाराची चौकशी करावी, अशी मागणी परिसरातील नागरिक व शेतकरी वर्गाकडून करण्यात येत आहे.

# मोटरसायकल चोरी करणाऱ्या दोघांना अटक

प्रतिनिधी ४ जून

**यवतमाळ :** शहरातील मोटरसायकल चोरीच्या गुन्ह्याचा अन्वयात काही तासांत छडा लावत यवतमाळ शहर पोलिसांच्या डी.बी. पथकाने दोन आरोपींना अटक केली. त्यांच्या ताब्यातून चोरीची मोटरसायकलसह आणखी दोन दुचाकी असा एकूण १ लाख ११ हजार रुपयांचा मुद्दामाल जप्त करण्यात आला. याप्रकरणी फिर्यादी अंकज बाबुराव आबाळे यांनी २ जून रोजी यवतमाळ शहर पोलिस ठाण्यात तक्रार दाखल केली होती. त्यांची हिरो हॉंडा फॅशन प्लस (क्र. एमएन २९ एक्स ८२६९) ही मोटरसायकल शायकीय रणालय



परिसरातून अज्ञात चोरट्याने लंपास केली होती. यावरून पोलिसांनी गुन्हा

ब्रमांक ४४२/२०२६, कलम ३०३(२) बीपीएस २०२३ अंतर्गत गुन्हा दाखल करून तपास सुरू केला. गुन्हाचे गंभीरपणे लक्षात घेऊन पोलीस निरीक्षक रामकृष्ण जाधव यांनी डी.बी. पथकाला आरोपींना शोध घेण्याच्या सूचना दिल्या. तपासादरम्यान सीसीटीव्ही फुटेजची पडताळणी तसेच गोपनीय माहितीच्या आधारे आयुष दया सगोज (वय २२) आणि प्रेम गौतम मेश्राम (वय २१, दोघेही रा. अशोकनगर, यवतमाळ) यांनी संमनव्यात चोरी केल्याचे निष्पन्न झाले. पोलिसांनी चापडोह चौफुली परिसरात सापळा रचून दोघांना ताब्यात घेतले. त्यांच्या ताब्यातून चोरीस गेलेली हिरो हॉंडा स्लॅंडर (किंमत २६

हजार रुपये), हिरो डिलक्स (किंमत ६० हजार रुपये) आणि विमानबंद बजाज डिस्कव्हर (किंमत २५ हजार रुपये) अशा तीन दुचाकी जप्त करण्यात आल्या. ही कारवाई पोलीस अधीक्षक कुमार चिंता, अपर पोलीस अधीक्षक अशोक थोरात, उपविभागीय पोलीस अधिकारी दिनेश बैसाने आणि पोलीस निरीक्षक रामकृष्ण जाधव यांच्या मार्गदर्शनाखाली करण्यात आली. कारवाईत पोलीस उपनिरीक्षक गणेश सपकाळ, पोलीस हवालदार रावसाहेब शेंडे, किरण पडवण तसेच गौरव ठाकरे, पवन नांदेकर, पवन तडसे, प्रदीप कुरडकर, मयूर तेल्लेवार आणि चंद्रशेखर जाधव यांनी सहभाग घेतला.

# यवतमाळ पोलीस दलात फेरबदल; ११ पोलीस अधिकाऱ्यांच्या बदल्या

प्रतिनिधी ४ जून

**यवतमाळ :** जिल्हा पोलीस आस्थापना मंडळाच्या शिफारशीनुसार यवतमाळ जिल्हा पोलीस दलातील ११ पोलीस अधिकाऱ्यांच्या प्रशासकीय कारणास्तव बदल्या व नव्या नेमणुका करण्यात आल्या आहेत. यासंदर्भातील आदेश पोलीस अधीक्षक कुमार चिंता यांनी जारी केला आहे. बदल्यांमध्ये कळंबचे पोलीस निरीक्षक धरजार निळे यांची महागाव पोलीस ठाण्याच्या ठाणेदारपदी नियुक्ती करण्यात आली आहे. तर पोलीस नियंत्रण कक्षातील भानुदास पिटुकर यांची वणी पोलीस ठाण्याच्या ठाणेदारपदी नियुक्ती झाली आहे. वणीचे ठाणेदार गोपाल उंबरकर यांची आर्थिक गुन्हे शाखेच्या प्रभारी अधिकारीपदी बदली करण्यात आली आहे. अवधूतवाडी पोलीस ठाण्याच्या ठाणेदारपदी पोलीस निरीक्षक अजित कदम यांची नियुक्ती करण्यात आली असून, विद्यमान ठाणेदार नंदकिशोर काळे यांना डायल-११२ विभागाची जबाबदारी देण्यात आली आहे.

**प्रमुख बदल्या**

■ धरजार निळे : कळंब-महागाव (ठाणेदार), भानुदास पिटुकर : नियंत्रण कक्ष - वणी (ठाणेदार), गोपाल उंबरकर : वणी - आर्थिक गुन्हे शाखा, अजित कदम : नियंत्रण कक्ष - अवधूतवाडी (ठाणेदार), नंदकिशोर काळे : अवधूतवाडी - डायल-११२, नरेश रणधीर : नियंत्रण कक्ष - वाहतूक उपशाखा, वणी, सुनिल नाईक : यवतमाळ ग्रामीण - जिल्हा विशेष शाखा, अनिल पवार : नियंत्रण कक्ष - जिल्हा विशेष शाखा, प्रकाश तायडे : सायबर - वाहतूक उपशाखा, पांडरकवडा, अमोल राठोड : महागाव - स्थानिक गुन्हे शाखा, सागर इंगळे : उमरखेड - स्थानिक गुन्हे शाखा

पोलीस नियंत्रण कक्षातील नरेश रणधीर यांची जिल्हा वाहतूक उपशाखा वणी येथे नियुक्ती करण्यात आली आहे. यवतमाळ ग्रामीण पोलीस ठाण्याचे ठाणेदार सुनिल नाईक यांची जिल्हा विशेष शाखा (सुरक्षा शाखा) येथे प्रभारी अधिकारी म्हणून नियुक्ती करण्यात आली आहे. तसेच पोलीस नियंत्रण कक्षातील अनिल पवार यांची जिल्हा विशेष शाखेच्या प्रभारी अधिकारीपदी नियुक्ती झाली आहे. सायबर पोलीस ठाण्यातील सहाय्यक पोलीस निरीक्षक प्रकाश तायडे यांची जिल्हा वाहतूक उपशाखा पांडरकवडा येथे बदली करण्यात

# सावळी येथे पुण्यश्लोक अहिल्यादेवी होळकर जयंती उत्साहात साजरी

प्रतिनिधी ४ जून

**सावळी सदोबा :** पुण्यश्लोक अहिल्यादेवी होळकर यांच्या जयंतीनिमित्त सावळी येथे विविध धार्मिक व सामाजिक कार्यक्रमांचे आयोजन करून जयंती उत्साहात साजरी करण्यात आली. यानिमित्त काळव्यात आलेल्या भव्य रॅलीत गावकरी, समाजबांधव तसेच बाहेरगावाहून आलेल्या नागरिकांनी मोठ्या संख्येने सहभाग घेतला. आज सकाळी आठ वाजता गावचे सरपंच बाळासाहेब शिंदे यांच्या निवासस्थानापासून रॅलीला प्रारंभ करण्यात आला. पिवळे झेंडे दाखवून रॅलीचे उद्घाटन करण्यात आले. रॅलीत महिला, युवक आणि ज्येष्ठ नागरिकांचा उत्कृष्ट सहभाग होता. यावेळी ट्रॅक्टरवर पुण्यश्लोक अहिल्यादेवी

होळकर यांचा भव्य पुतळा ठेवण्यात आला होता. हरिपाठ मंडळांनी सादर केलेल्या नेत्रदीपक देखाव्यांमुळे संपूर्ण परिसर भक्तिमय वातावरणाने भरभराटू गेला होता. रॅलीदरम्यान विविध महामानवांच्या पुतळ्यांना पुष्पहार अर्पण करून अभिवादन करण्यात आले. रॅली शिवाजी चौकात पोहोचल्यानंतर तेथे पुण्यश्लोक अहिल्यादेवी होळकर यांच्या तैलचित्राचे पूजन व आरती करण्यात आली. त्यानंतर उपस्थितांसाठी महाप्रसादाने आयोजन करण्यात आले. यावेळी मान्यवरांनी अहिल्यादेवी होळकर यांच्या कार्याचा व जीवनचरित्राचा आढावा घेत त्यांच्या आदर्शांवर प्रकाश टाकला. कार्यक्रमाच्या यशस्वी आयोजनासाठी समाजातील युवकांनी विशेष परिश्रम घेतले. जयंती सोहळा उत्साह, भक्तीभाव आणि सामाजिक एकोन्याच्या वातावरणात संपन्न झाला.



यवतमाळ तालुक्यातील चापडॉ येथील ज्ञानभूमीवर आयोजित

# दिपक देवतळे यांना 'नानकचंद रत्न' पुरस्कार



प्रतिनिधी ४ जून

**आणी :** येथील सामाजिक कार्यकर्ते दिपक देवतळे यांना विविध क्षेत्रातील सामाजिक योगदानाबद्दल डॉ. बाबासाहेब आंबेडकर धम्म प्रशिक्षण अभियानातर्फे प्रदान करण्यात येणाऱ्या सन २०२६ च्या 'नानकचंद रत्न' पुरस्काराने सन्मानित करण्यात आले. यवतमाळ तालुक्यातील चापडॉ येथील ज्ञानभूमीवर आयोजित

पाच दिवसीय निवासी सामनेर व अनारगिक/अनारगिका प्रशिक्षण शिविराच्या समारोपीय कार्यक्रमात हा पुरस्कार प्रदान करण्यात आला. अभियानाच्या उपाध्यक्षा पपीताताई मनोहर यांच्या हस्ते देवतळे यांना सन्मानचिन्ह व प्रमाणपत्र देऊन गौरविण्यात आले. कार्यक्रमाच्या अध्यक्षस्थानी अमोल भगत (नागपूर) होते. यावेळी डॉ. बोधी अशोक, अभियान प्रमुख जगदीश शिंदे, रमेश जीवणे, गजानन किनाके, डॉ. प्रशांत तामगाडगे,

उद्वार भालेराव, डॉ. अमोल श्रीरामे, प्रा. इंदुताई नारनकर, ज्योती नाखले, मुदुलताताई हेरोडे, ज्योतीताई मेश्राम, उत्तम श्रीरामे, अरविंद बोरकर, राजेंद्र रामटेके, बंडूभाऊ ठोणे, बंडूभाऊ आवळे यांच्यासह शिबिरार्थी व अनुयायी मोठ्या संख्येने उपस्थित होते. दिपक देवतळे यांच्या या सन्मानाबद्दल आणी परिसरातील सामाजिक, धार्मिक व आंबेडकरी चळवळीतील कार्यकर्त्यांकडून त्यांचे अभिनंदन करण्यात येत आहे.

# दारुद्धात इंधनटंचाई; बहुजन मुक्ती पार्टीचा आंदोलनाचा इशारा

प्रतिनिधी ४ जून

**दारुद्धात :** शहरातील अनेक पेट्रोल पंपांवर पेट्रोल व डिझेलचा तुटवडा निर्माण झाल्याने नागरिक, शेतकरी आणि वाहनधारकांना मोठा त्रास सहन करावा लागत आहे. खरीप हंगामाच्या तोंडावर निर्माण झालेल्या या परिस्थितीमुळे संताप व्यक्त होत असून बहुजन मुक्ती पार्टीने प्रशासनाला आंदोलनाचा इशारा दिला आहे. शहरातील अनेक पेट्रोल पंपांवर 'डिझेल उपलब्ध नाही' आणि 'डिझेल उपलब्ध नाही' अशा सूचना

इंधनटंचाईमुळे वाढल्या अडचणी पेट्रोल पंपांवर इंधनाचा तुटवडा शेतकरी व ट्रॅक्टर चालकांना फटका वाहतूक व दैनंदिन कामकाजावर परिणाम बहुजन मुक्ती पार्टीची तातडीने उपाययोजनांची मागणी समस्या न सुटल्यास आंदोलनाचा इशारा

लावण्यात आल्या आहेत. त्यामुळे इंधनासाठी येणाऱ्या नागरिकांना रिकाम्या हाताने परत जावे लागत आहे. विशेषतः शेतातील मशागतीची कामे सुरू असल्याने शेतकरी व ट्रॅक्टर चालकांना या टंचाईचा फटका बसत आहे. बहुजन मुक्ती पार्टीचे यवतमाळ-वाशिम लोकसभा अख्यक्ष बिमोद मुधने यांनी प्रसिद्धीस दिलेल्या निवेदनात इंधनटंचाईबाबत तीव्र नाराजी व्यक्त केली आहे. नागरिक, शेतकरी आणि वाहनधारकांची गैरसोय तातडीने दूर करून इंधनपुरवठा सुरळीत करावा,



अशी मागणी त्यांनी केली. प्रशासनाचे या समस्येकडे दुर्लक्ष केल्यास नागरिकांना सोबत घेऊन तीव्र आंदोलन छेडण्यात येईल, असा इशाराही पक्षाच्या वतीने देण्यात आला आहे.

# बाभुळगाव बसस्थानकावर हजारो लिटर पाणी वाया

प्रतिनिधी ४ जून

**बाभुळगाव :** जिल्हा वार्षिक नाविन्यपूर्ण योजनेअंतर्गत बाभुळगाव बसस्थानकावर प्रवाशांसाठी शुद्ध व थंड पिण्याच्या पाण्याची सुविधा उपलब्ध करून देण्यात आली आहे. मात्र या सुविधेतील पाण्याचा निचरा होण्यासाठी आवश्यक आउटलेटची व्यवस्था न केल्याने दररोज हजारो लिटर पाणी वाया जात असल्याचे दिसून येत आहे. त्यामुळे सार्वजनिक निधींच्या वापरबाबत प्रश्न उपस्थित केले जात आहेत. बसस्थानकाच्या एका कोपऱ्यात सुमारे १३ लाख ३० हजार रुपये खर्चून



ही सुविधा उभारण्यात आली. परंतु पाण्याचा योग्य निचरा होत नसल्यामुळे शुद्ध व थंड पाणी सतत वाहत असून त्याची मोठ्या प्रमाणात नासाडी होत आहे. विशेष म्हणजे तालुक्यातील अनेक गावांमध्ये पिण्याच्या पाण्याची समस्या असताना बसस्थानकावर पाणी वाया जात असल्याने नागरिकांनी नाराजी व्यक्त केली आहे. वाहणाऱ्या पाण्यामुळे बसस्थानक परिसरात चिखल साचला असून

प्रवाशांना त्यातून मार्ग काढावा लागत आहे. स्थानिक नागरिकांनी ही बाब कंत्राटदाराच्या निदर्शनास आणून दिली असता त्याकडे दुर्लक्ष करण्यात आल्याचा आरोप केला जात आहे. दरम्यान, हे काम आर्थिक वर्षाच्या अखेरीस चाईगडबडीत पूर्ण करण्यात आल्याची चर्चा असून बांधकामाच्या गुणवत्तेबाबतही प्रश्न उपस्थित होत आहेत. ग्रामीण पाणीपुरवठा यंत्रिकी उपविभाग आणि राज्य परिवहन महामंडळाच्या वरिष्ठ अधिकार्यांनी तातडीने बसस्थानकाची पाहणी करून पाण्याची होणारी नासाडी थांबवावी व संबंधितांवर कारवाई करावी, अशी मागणी प्रवासी व सुरू नागरिकांकडून करण्यात येत आहे.